

قانون بقائے النفع

اجتماعیات میں تحفظ حق و عدل کا فطری اہتمام

(۲)

بحث کا پہلا حصہ انفرادی اخلاق سے متعلق تھا۔ انفرادی اخلاق کی اہمیت اجتماعیات میں اس وجہ سے ہے کہ ہر اجتماعی ہیئت افراد ہی کی اکائیوں کا مجموعہ ہوتی ہے اور ذہن و شعور صرف افراد کو حاصل ہے جس کی وجہ سے تمام تر ذمہ داریاں بالآخر افراد ہی پر عائد ہوتی ہیں۔ یہ بات اگر نہ ہوتی تو ہم انفرادی اخلاق پر اجتماعیات میں کوئی بحث نہ کرتے اور براہ راست جماعتوں اور اجتماعی نظاموں پر گفتگو چھیڑتے۔ سو فرد کے متعلق جو بحث کرتی تھی ہو چکی۔ اب ہمیں اپنے اصل موضوع کی طرف پلٹنا ہے۔ یعنی یہ کہ قانون بقائے النفع کا عمل جماعتوں کے معاملہ میں کیا ہے؟ جماعتوں کو کیا چیز ابھارتی ہے؟ انہیں انسانی اکائیاں کس بنا پر سنبھالیت دیتی ہیں؟ پھر کیا اسباب انہیں اقتدار سے معزول کرتے ہیں؟ کیا اقتدار ان جماعتوں کے لیے ہے جو ظلم توڑ کے لیے زیادہ سے زیادہ قوت فراہم کر لیں یا ان کے لیے جو اپنے آپ کو نوع انسانی کی خدمت کے لیے پیش کریں؟

مغرب نے تو ہمیں صرف اتنا بتایا ہے کہ کامیاب صرف وہ گروہ ہوتے ہیں جو "اقوی" ہوں، مگر یہ ہمارے سوال کا سلی بخش جواب نہیں ہے۔ ہمیں تو یہ معلوم کرنا ہے کہ کوئی گروہ اقوی کس بنا پر ہوتا ہے؟ "اظم" ہونے کی وجہ سے یا "عدل" ہونے کی بنا پر؟ دوسرے لفظوں میں کیا انتفاع و جہ قوت ہے یا خدمت؟ لوگ اپنی باگ ڈور کیا اس گروہ کے حوالہ کرنا چاہتے ہیں جو ان کا سینہ روندے، ان کا گلا گھونٹے، ان کا چہرہ لہو لہان کرے اور عام انسانی آبادی پر ارتقار کی راہ بند کر کے صرف اپنے آپ کو آگے بڑھانے کی فکر کرے؟ پھر کیا وہ گروہ رعنائی انسانیت حاصل کر سکتا ہے جو کمزوروں اور ضعیفوں اور کچلے جانے والوں کو ہلاکوں اور سنگبردوں کے پتے سے نجات دلا کر اپنے پیلوں میں کھڑا کرے اور طاقتور کو کمزور کی دستگیری کا سبق سکھائے؟ پس یہی اصل مرکزی سوال ہے جو اس مضمون میں پیش نظر ہے۔

اجتماعیات میں قوت کی حقیقت | اوپر کا سوال حل کرنے سے پہلے یہ طے کر لینا ضروری ہے کہ اجتماعیات یا جماعتی قوت کی اہمیت کیا ہے؟ — وہ قوت جو تمدنی و سیاسی نظاموں کو جوڑتی توڑتی ہے! مغربی فلسفہ کی سطح مینی نے زیادہ تر توپ و تفنگ کو فیصلہ کن طاقت قرار دیا ہے، جسے حاصل کر لینے والا گروہ زندگی کی مسابقت میں آگے بڑھ سکتا ہے، مگر توپ و تفنگ آسمانوں سے ڈھلے ڈھلائے توڑ پھٹتے نہیں، خود انسانوں کو بنانے پڑتے ہیں۔ پس اس قوت کا حصول دو باتوں پر منحصر ہے ایک تو قدرتی وسائل، دوسرے کسی آبادی کی دماغی ترقی! — اور مغرب ہمیں یہ بتاتا ہے کہ یہ دو سعادتیں جس انسانی جماعت کو

حاصل ہو جاتی ہیں، وہی آگے بڑھا کرتی ہے۔ داخلی ترقی طبیعتی قوتوں پر انسان کی دسترس بڑھاتی ہے اور ان قوتوں کی مدد سے جماعتیں انسانی آبادیوں کو سنبھال رہی ہیں۔ اس تیز رفتور نفاذ و استحکام اقتدار میں زیادہ سے زیادہ جو تیسری قوت استعمال ہوتی ہے وہ سیاسی ساحری کا فن ہے جس کے بغیر "قاہری" کوئی بڑا نتیجہ نہیں کر سکتی۔ سو مغربی تصور کے مطابق اجتماعی قوت کے اقامت کا یہ پیمانہ ہے:

(۱) علوم طبیعتی (ب)۔ قدرتی وسائل (ج)۔ سیاسی ساحری کا فن

مگر یہ قوت اجتماعی کا نام نہیں ہے۔ علوم طبیعتی کا نشو و نما اور قدرتی وسائل سے استفادہ کی صلاحیتیں اور سیاسی حکمت تو افراد انسانی کے دفاعی کوششیں ہیں اور ان ہی کے اجتماع و تعاون سے اجتماعی قوت کا ظہور ہوتا ہے۔ اب سوچئے کہ یہ اجتماع و تعاون کیسے نمودار ہوتا ہے اور اس کا دائرہ کس طرح پھیلتا ہے؟

فرض کیجئے کہ آپ ایک دیس میں کھڑے ہو کر لوگوں کو یہ دعوت دیتے ہیں کہ آؤ اپنی اپنی صلاحیتوں اور استعدادوں کو ایک مرکز پر جمع کر دو۔ ماہرین علوم طبیعتی اپنی تحقیقاتیں اور ایجادیں پیش کر دیں، علمائے سیاست اپنے اپنے "جادوؤں" کا مظاہرہ کریں، دولت و سرمایہ کے مالک اپنے مال ڈھیر کر دیں، مزدور اور دہقان اپنی محنت کی متاع پیش بہائے کہ حاضر ہو جائیں۔ کیا یہ آواز سنتے ہی دنیا قسمل کرے گی؟ نہیں، ہرگز نہیں! وہ آپ سے دریافت کرے گی کہ ہم کا بے کو یہ دعوت مان لیں؟ چنانچہ آپ کو مقصد بتانا پڑے گا کہ آپ ایک اجتماعی ہیئت کی تشکیل کر کے سیاسی لیکن حاصل کرنا چاہتے ہیں مگر آپ کا سیاسی لیکن فی نفسہ کسی کا مقصد نہیں ہو سکتا، آپ کو یہ بھی بتانا پڑے گا کہ اس لیکن کی نیت کیا ہے؟ چنانچہ آپ بتائے ہیں کہ ہمارا مقصد نوع انسانی یا کسی ایک نسل و وطن کے فز و نسل کی فلاح و بہبود ہے۔ لیکن صرف اتنی تو تبلیغ بھی لوگوں کو آپ کے گرد جمع نہیں کر سکتی۔ آپ کو یہ بھی بتانا پڑے گا کہ فلاح و بہبود سے آپ کی مراد کیا ہے اور وہ کون سے اصول و فکر و عمل ہیں جو جلد بنی آدم یا آپ کی ہم نسل و ہم وطن برادری کی فلاح و بہبود کے خدائے ہو سکتے ہیں۔ ان سارے پہلوؤں سے اگر آپ خواص و عوام کی رضا حاصل کر سکتے تو وہ اپنی مادی صلاحیتوں اور مادی قوتوں کے ساتھ آپ کے گرد جمع آئیں گے۔ پس مادی قوتیں جماعتی نظام میں خارجی حیثیت رکھتی ہیں اور جماعت کی داخلی قوت وہ اصول و مقاصد ہیں جو انسانی رضا کو اپنی طرف جذب کرتے ہیں۔ پس جماعتی قوت کا شجرہ نسب مختصراً یہ قرار پائے گا:-

اصول و مقاصد ————— انسانی آبادی کی رضا ————— مادی قوت ————— لیکن فی الارض

انسانی رضا حاصل کر سکنے والے اصول و مقاصد کو جماعت کی ہیئت سے الگ کر دیجئے تو پھر آپ کے پاس نہ مادی قوت فراہم ہو گی اور نہ لیکن فی الارض کا کوئی اسکان رہے گا، بلکہ خود جماعت تمام کی کوئی چیز بھی باقی نہ رہے گی، صرف منتشر افراد ہوں گے جن کے پاس ہر طرح کی صلاحیتیں ہوں گی مگر وہ کسی کام نہ آسکیں گی! پس اصول و مقاصد جماعتوں کے لیے اصل قوت ہیں جن سے انسانی رضا ظہور کرتی ہے۔

اصول و مقاصد کی جاذبیت | آگے چلنے سے پہلے میں اصول و مقاصد کی جاذبیت کا راز ڈھونڈنا ہے، کیونکہ اس کے محور پر جلد ساری بحث کا پیہ گھومتا ہے۔ تو اب غور فرمائیے کہ آپ اور گرد و کی دنیا کو اگر اس مقصد کی طرف بلائیں کہ لوگوں کو اٹھواؤ اور "زید" کی فلاح و بہبود میں اپنی مادی ماسعی صرف کرنے کے لیے جماعت بندی کر دو تو زید کے سوا شاید کوئی اور اس پر لبیک کہنے والا

نہ ہو گا۔ زیادہ سے زیادہ اپنی بات کی پہچ میں شاید آپ خود زید کا ساتھ دے جائیں۔ مگر اور کوئی "سر پھر" آپ کو نہ ملے گا۔ اچھا پھر اگر آپ یہ دعوت دیں کہ "بکر" کی برادری کی بھلائی کے لیے جماعت بندی کی جائے تو کیا نتیجہ نکلے گا؟ یہ کہ بکر کی برادری آپ کے گرد جمع ہو جائے۔ مگر زید "کی" عمر "کی" نتھو "کی" فتو "کی" برادریاں تو آپ کی دعوت کو کوئی وقعت نہ دیں گی۔ پس معلوم ہوا کہ آپ کی دعوت فلاح کا دائرہ جتنے انسانی افراد کو محیط ہوتا ہے، آپ کی دعوت کی جاذبیت صرف انہی تک محدود رہتی ہے اور "رضا" صرف انہی کی حاصل ہو سکتی ہے۔

یہ تو ظاہر ہے کہ اجتماعیات میں جن سیاسی جماعتوں سے ہم بحث کر رہے ہیں وہ تجارتی فرموں کی طرح نہیں ہوتیں، بلکہ ان کا خطاب پوری انسانیت یا کم از کم ایک نسل اور ایک وطن کے پورے لوگوں سے ہوتا ہے، کیونکہ سیاسی ٹکٹن کا حصول بہت بڑی اجتماعی قوت چاہتا ہے۔ اس کے ساتھ یہ بھی ظاہر ہے کہ مطلوبہ مادی قوت ہر پہلو سے مکمل کرنے کے لیے ہر قسم کے انسانی کی رضا مطلوب ہوتی ہے اور قوم یا نسل کا کوئی عنصر ایسا نہیں ہوتا جسے قطعاً نظر انداز کیا جاسکے۔ اہل مال و منال ہوں یا ارباب علم و فضل، ماہرین سیاست و تمدن ہوں یا مصنفین و اساتذہ، سپاہی اور انجینیر ہوں یا وکیل و ڈاکٹر، دہقان اور کسان ہوں یا مزدور اور قلی، تاجر اور سوداگر ہوں یا صنایع اور اہل حرفت سبھی سے حسب استطاعت رضا اور مادی قوت کا چندہ لینا کسی سیاسی دعوت کے لیے ناگزیر ہے۔ پس کسی بڑے گروہ انسانی کی رضا حاصل کرنے کے لیے ناگزیر ہے کہ من حیث المجموع اس پورے حلقہ کی فلاح و بہبود کو مرکزی مقصد قرار دیا جائے۔ اگر آپ فلاح و بہبود کے استحقاق سے کسی ایک عنصر کو محروم کرتے ہیں تو اس کے معنی یہ ہیں کہ آپ اپنی دعوت میں اس کے لیے کوئی جاذبیت نہیں چھوڑتے بلکہ ان اس کے خلاف اس عنصر میں منافرت پیدا کرتے ہیں۔ تاہم جس گروہ کو بھی آپ مخاطب کر رہے ہوں اگر اس کے ہر ہر طبقے، ہر ہر عنصر اور ہر ہر فرد کی فلاح و بہبود آپ کا مقصد قرار پاتی ہے تو وہ مطلوبہ جماعت بندی کے قالب میں حل جائے گا۔

اب ہم اس مقصد کے حصول کا اساسی اصول معلوم کرنا چاہتے ہیں۔ یہ بات تو روشن ہے کہ فطرت کی تنوع پسندی نے کوئی سے دو انسانوں بھی مساوی نہیں بنایا ہے بلکہ اس نے اپنے ہمہ گیر مذاق کے ماتحت کسی کو مضبوط بدن دیا ہے کسی کو کمزور، کسی کو سالم الاعضاء بنایا ہے کسی کو ناقص الاعضاء، کسی کو ذکی و ذہین پیدا کیا ہے کسی کو بلید و احمق، کسی کو کثیر الافراد قبیلہ قسمت کیا ہے کسی کو خاندان سے بالکل محروم کر دیا ہے، کسی کو ہنر وری میں چاق و چوبند بنایا اور کسی کو کمال فن کا زینہ چھونے بھی نہیں دیا، کسی کا ماحول بہت افزا ہے اور کسی کا ایوس کن، کسی کو علم و فضل حاصل ہے اور کوئی جہل کی دادیوں میں بھٹک رہا ہے، کسی کو مال و منال میسر ہے اور کوئی افلاس و تنگ دستی میں گھرا ہوا ہے۔ کوئی طلاق لسانی میں اشتباہ ہے تو کسی کو سیدھی بات کرنی نہیں آتی، کوئی قلم سے دماغوں کو فتح کرتا ہے تو کوئی دوسرا الف بے لکھنا نہیں جانتا۔ پھر ان فروق و اختلاف کے ساتھ انسانی طبائع میں کبر و خود پرستی کے ظہور کے امکانات بھی رکھ دیے ہیں اور عجز و سرافگندگی کی کیفیت بھی! اب یہ مختلف صلاحیتیں رکھنے والے انسانوں کا انبوہ کا انبوہ تمدن کے میدان میں اترتا ہے تو ہر طرف مرکوں اور نقصانوں کا ایک طوفان اٹھ اٹا ہے۔ قوی قوت بازو سے کام لے کر ضعیف کی پیٹھ پر سوار ہو جاتا ہے۔ تو گنہگار کے زور

سے مفلس کا خون چوسنے لگتا ہے، دماغ والا سادہ لوح کو بیچ کھاتا ہے۔ زبان کا استاد بے زبانوں کو رُحل دے جاتا ہے اور انسان انسان کی اس کشمکش میں انسانیت دیوالیہ ہو جاتی ہے، یعنی اس کے خزانہ اجتماعی میں امن و مسرت کا ایک جبہ تک محفوظ نہیں رہ جاتا۔ "فطری عدم مساوات" کے ان خوفناک نتائج سے بچنے کے لیے انسان کو لازماً "اخلاقی مساوات" کے اصول پر اجتماعی نظم کی تشکیل کرنی پڑتی ہے جسے چلانے کے لیے وہ ریاست کے ادارے کو جو دیتا ہے۔

اخلاقی مساوات کی صورت یہ ہوتی ہے کہ من حیث المجموع "انسان" کے فطری اور قانونی اور اخلاقی حقوق متعین کر دے جاتے ہیں۔ اس نین کو اہل قوت کی دسترس سے بچانے کیلئے ریاست اجتماعی قوت کو استعمال کرتی ہے جس کے مظاہر میں نظام عدالت و تعزیرات اور پولیس وغیرہ شامل ہیں۔ اس قوت کے نراجم کرنے میں نظام حکومت کو یہ ملحوظ رکھنا پڑتا ہے کہ جو زیادہ حصہ دینے کے قابل ہے وہ زیادہ دے اور جو کم دے سکتا ہے اس سے کم لیا جائے اور پھر اسے صرف کرتے ہوئے بھی یہ مد نظر رکھنا ہوتا ہے کہ جو کم محتاج ہے اسے کم ملے اور جو زیادہ محتاج ہے وہ زیادہ پائے۔ یوں بھیجے کہ تمدن ایک ترازو ہے جس کے جھکے پڑے ہیں، ارباب قوت یعنی ہیں اور اٹھتے پڑے ہیں اہل ضعف و احتیاج۔ اب حکومت کا عمل یہ ہوتا ہے کہ دونوں پلڑوں کو برابر کر دے اور اسی کا نام اخلاقی مساوات ہے جس کے ماتحت ذمہ داریاں "قوت" پر عائد ہو جاتی ہیں اور ضعف کو حقوق ملتے ہیں۔ جو بقدر قوی ہوتا ہے وہ کمزور کے مفاد کا اتنا ہی زیادہ ذمہ دار ہوتا ہے اور جو جتنا ضعیف ہوتا ہے وہ ذمہ داریوں سے اتنا ہی بری اور حقوق سے اتنا ہی زیادہ مستفید ہوتا ہے۔ پس انسانی ہیئت اجتماعی کی مجموعی فلاح و بہبود کے وسیع مفصل کی طرف بڑھنے کے لیے جو اخلاقی مساوات ناگزیر ہے وہ ترازو کے پلڑوں کو برابر کرنے والے اصول عدل پر قائم ہوتی ہے۔ اس طرح جہاں مجموعی فلاح و بہبود نظر ہو اور اس کے لیے اصول عدل پر دعوت دی جائے وہاں انسانی رضا کے لیے جاذبیت پیدا ہو جاتی ہے۔ نظام خدمت یہاں ضروری معلوم ہوتا ہے کہ اصول عدل کی کچھ اور توضیح کر دی جائے۔ عدل کا مفہوم صرف یہی نہیں ہے کہ سوسائٹی کے مختلف عناصر میں توازن قائم کر دیا جائے بلکہ اس کے ساتھ یہ بھی ضروری ہے کہ انسان جن مختلف تقاضے فطرت کا مخاطب ہے ان سب کو پورا کیا جائے۔ ان مختلف حیاتی اور حیوانی اور اخلاقی تقاضوں میں سے کسی ایک کو نظر انداز کر دینا بھی اصول عدل کے منافی ہو گا۔ اسی طرح کسی تقاضے کو اس کی اصل حدود سے بڑھا چڑھا کر دیکھنا اور اسی طرح بعض تقاضوں کی اہمیت کو کم کر کے انہیں پیش نظر رکھنا بھی اصول عدل کی نفی ہے۔

گزشتہ ندرت کے گونا گوں اعمال و کردار اور صنو و وسایں میں روح عدل کا ساری ہونا اس امر پر منحصر ہے کہ عملیات کا خاکہ نظریات کے جن اساسی نقاط پر مرتب کیا جائے وہ سراسر حق اور مطابق واقعہ ہوں۔ پس جیسا کہ ہم انفرادی اخلاقیات پر بحث کرتے ہوئے معنوں کے حصوں میں واضح کر چکے ہیں عملیہ عدل کیلئے نظریہ حق لادری اساسی ہے اسی اصول کے تحت جماعتوں کو کسی آبادی کی رضا حاصل کرنے کے لیے نظریہ حق اور عملیہ عدل دو لازم و ملزوم سیسر مایوں کی ضرورت ہے۔ جن کے مجموعے کو ہم نظام خدمت کے نام سے موسوم کرتے ہیں۔ "نظام خدمت" یا نظام حق و عدل کی عہد داری ہی سے جماعتوں میں نوع انسانی کے لیے افادیت اور انفعیت پائی جاتی ہے جس کی بنا پر وہ ممکن کی مستحق ٹھہرتی ہیں۔ اور نظام خدمت سے ہٹ جانے کے بعد وہ اپنی افادیت کو کھو دیتی ہیں اور جماعتوں سے افادیت کے ملب ہو جانے کے نتیجے میں انسانی رضائن سے مزید پھیر لیتی ہے اور ان کے اقتدار

کے عمل کو سیل لگ جاتی ہے، حتیٰ کہ اس کے کھنڈر ایک دن فرو کرتے نظر آتے ہیں۔ پورے سائنس بھائی و مدلل کی اہمیت کو گول گول طریقہ سے ضرور محسوس کیا ہے۔ کیونکہ ان کی افادیت ایک ایسی قطعی صداقت ہے جس سے انکار کرنے سے پہلے تاریخ و تاریخ انسانی کے پورے دفاتر و دیار پر گروہ پائیں۔ پس جہاں تک اساسی نظریات اور تعبیرات حقائق کا تعلق ہے ان کا آخری گول حق ہی کو تسلیم کیا گیا ہے اور تمام ماہان فلسفہ کا دعویٰ یہی ہے کہ ہمارا فلسفہ تلاش حقیقت ہے۔ ہم دو ای صدیوں کا کھوج لگانا چاہتے ہیں اور ہماری حرکت "فن" سے "یقین" کی طرف ہے۔ کیونکہ واقعات کی غلط تعبیرات پر تعمیر منوط کا انجام بغیر نہیں ہو سکتا۔ اسی ضمن کے لیے انسان کے ذہن میں نظریہ حق کو پالنے کی خواہش برسرِ عمل ہے۔ البتہ اس سلسلہ میں جو ٹھوکریں کھائی گئی ہیں وہ منحصر ہیں ان ذرائع علم کی کمزوری پر جو تجربہ و مشاہدہ کے میدان سے آگے بڑھتے ہی اپنے اندر یہ پیر پر سب سے تھے گواہ خود ہی ہوتے ہیں۔

اسی طرح جہاں تک عملی اجتماعی منوطات عمل کا تعلق ہے، دینے غفلتوں نہیں، کھلے بندوں یہ مانا گیا ہے کہ "انصاف" ہی جماعتوں اور قوموں کے لیے وجہ بقا ہے۔ چنانچہ ابوالا بانی فلسفہ اور سطونے اپنی اخلاقیات میں "اجتماعی عدل" کو بڑی اہمیت دی ہے اور اس کی توضیح میں یہ کہتا ہے کہ "غیر منصفانہ قانون قانون نہیں ہے"۔ لہٰذا دونوں اس سلسلہ میں یہ کہتا ہے کہ:-

"اخلاق و فرض کا معیار کیا ہے؟ - انصاف! اور یہ اصول کسی خاص آب و ہوا سے مخصوص نہیں ہے، بلکہ اس دواوی

شعور پر قائم ہے جو انسان کے ساتھ ہر زمانہ اور ہر ملک میں پایا جاتا ہے۔ اور اس اصول کی عام فہم شرح صرف یوں کی جاسکتی

ہے کہ اپنی پوری قوتوں کے ساتھ سب کے مشترکہ مفاد کی خدمت کا نام انصاف ہے۔"

پھر یہ شخص یہ بھی کہتا ہے کہ طاقت اگر وہ وجود و حکمت جو تو عدل کی قطعی نئی ہے۔ پھر اس سطونے سیاسی انصاف کی ایک شرح یہ کی گئی ہے کہ "قانون فطرت سے جو قانون متصادم ہے وہ قابل اتباع قانون نہیں ہے۔ اس سے آگے بڑھ کر دوسری صورت توضیح کی یہ اختیار کی گئی ہے کہ "انسانیت کے مشترکہ قانون سے ہٹا ہوا قانون ناقابل برداشت ہے۔" وغیرہ!

پھر آدم کاؤنڈوائٹ اپنی کتاب "مذہب کشادہ دہی" میں اعتراف کرتا ہے کہ "قانون ہمدردی (خدمت) ہی دراصل قانون ارتقا ہے۔" اور قواعد یکساں دی جیسا ہے بصیرت شخص یہ کہتا نظر آتا ہے کہ "اسلحہ کے لحاظ سے کوئی شخص (اکہ مضبوط ہو، مگر ایک علاقہ پر حیثیت حکمران قدم رکھنے کے لیے اسے مقامی آبادی کی "رحنا" کی بھی ضرورت ہے اور اسی "رحنا" کو نہ پا سکنے کی وجہ سے لوہیں دو از دہم نے میلان کے علاقہ کو جس تیزی سے فتح کیا، اسی تیزی سے گنوا دیا۔" پھر ایک موقع پر وہ بزور کہتا ہے کہ "مظالم چاہے مملکت جیت لیں مگر وہ حقیقی عظمت کو نہیں جیت سکتے۔"

اب چاہے تعبیرات کتنی ہی مختلف ہوں، مگر انسانیت کو گمراہ کرنے والے تمام ارباب فلسفہ نے کسی نہ کسی صورت میں اس سچائی کو تسلیم کیا ہے کہ نظام عدل و انصاف کی تعبیر ہی اجتماعی فلسفہ کا مقصود ہے۔ یہ الگ بات ہے کہ عدل و انصاف کا قطعی معیار نہ پاسکے کی وجہ سے یہ مقصود اب تک حاصل نہیں ہو رہا ہے۔ اس امر سے انکار کرنا ناممکن ہے کہ نظام خدمت و نظریات حق و منوطات عدل کی تعمیری داری کے بغیر جماعتوں کے لیے حصول اقتدار، بلکہ تحفظ وجود کی کوئی راہ موجود ہے۔ نظام انتفاع اگر آپ ان سطونے کو پڑھ کر شاید چونک جائیں گے اور کہیں گے کہ "ہیں! کیا فی الواقع حق و عدل ہی وجہ اقتدار

ہے کیا واقعی سیاسی تسلط لوگوں کی رضا پر منحصر ہے؟ — اگر ایسا ہے تو یہ ہندوستان پر برطانیہ کی حکومت کیا معنی؟ مزدوروں پر سرمایہ داروں کا تسلط کیسا؟ لال ہندیوں اور حبشیوں پر سفید فاموں کی خدائی کیوں؟ — آپ کا چونک جانا بجا ہے اور آپ کی کھٹک بہت معقول ہے، مگر یہ ابھی صاف ہوئی جاتی ہے۔

سب سے پہلے نظام انتفاع کی ماہیت سمجھ لیجیے۔ یہ نظام ”نظام خدمت“ کی بالکل ضد ہوتا ہے۔ یعنی اس کی علمبردار جماعتیں سب کے مشترک مفاد کے لیے نہیں، بلکہ ایک حلقہ انسانی میں سے کسی ایک عنصر کی خدمت کو نصب العین بناتی ہیں اور بقیہ عناصر سے انتفاع کرتی ہیں۔ کچھ لوگوں کو اوپر چڑھانا اور کچھ کو نیچے گرانا اور گرائے رکھنا ان کو مطلوب ہوتا ہے۔ پھر یہ فطرت انسانی کے بعض مطالبات کو تو خوب زور شور سے ابھارنے والی ہوتی ہیں لیکن بعض مطالبات کو سرے سے کوئی وزن ہی نہیں دیتیں۔ پس ان کے ضوابط و ضوابط بالکل ”خلاف وضع فطری“ ہوتے ہیں اور ان کی اساس نظریات باطل پر قائم ہوتی ہے۔ ایسی جماعتیں جن لوگوں کے مفاد کی خدمت کرتی ہیں ان کی ”رضا“ تو انھیں عین قانون بقائے انفع کے تحت حاصل ہوتی ہے مگر جن عناصر سے انھیں انتفاع کرنا ہوتا ہے ان پر اگر ان کی حیثیت آشکارا ہو تو ان کی رضا کبھی بھی حاصل نہیں ہو سکتی پس اپنے نظام ظلم و جور کے ساتھ انتفاع پیشہ جماعتیں اگر ابھرتی ہیں تو ”ساحری“ ان کا خاص طریق کار ہوتا ہے جسے وہ بعض عناصر کے مفاد کے لیے بعض دوسرے عناصر کے خلاف استعمال کرتی ہیں۔ یعنی حقیقتاً تو یہ قتالہ عالم ہوتی ہیں مگر بظاہر مسیحا کا دم بھرتی ہیں۔ ظلم کے اسلحہ تو ان کی آستینوں میں پنہاں ہوتے ہیں مگر یہ چند اوڑھتی ہیں نظام حق و عدل کا۔ آخر جادو چل جاتا ہے اور انھیں اقتدار مل جاتا ہے مگر جب یہ اقتدار کو استعمال کرنے لگتی ہیں تو ان کی اصل حقیقت فاش ہو جاتی ہے۔ اس مرحلہ پر ”مطلوم عناصر“ کی رضا کا رخ ان سے پھر جاتا ہے اور وہ مزاحمت کرنے لگتی ہیں۔ اس مزاحمت کو کمزور کرنے کے لیے انتفاع پیشہ جماعتوں کو ”قوت“ خرچ کرنی پڑتی ہے۔ اب ایک انسانی حلقہ کی ”رضا“ کی نالی اس کے اقتدار کا حوض بھرتی رہتی ہے مگر دوسری طرف دوسرے حلقہ انسانی کی نالی اسے خالی بھی کرتی جاتی ہے۔ ابتدا میں حوض بھرنے والی نالی زیادہ کام کرتی ہے اور خالی کرنے والی کم، مگر بعد میں تدریجاً پہلی کی رفتار کا رستہ اور دوسری کی تیز ہوتی جاتی ہے۔ اسی تدریج کی وجہ سے ایک دفعہ اقتدار پالینے والی جماعت کو مدت تک جی جانے کا موقع ملتا ہے۔ کیونکہ تدریج کا ناتی اور حیاتی اور اخلاقی سبھی قسم کے تغیرات کا مستقل خاصہ ہے۔

پس انتفاع پیشہ جماعت کا اقتدار کچھ اس طرح تحلیل ہوا کرتا ہے:-

قرن اول:- قوت رضا (۱۰۰) - قوت مزاحمت (۱۰) = حق اقتدار (۹۰)

قرن ثانی:- " (۸۰) " " (۳۰) = " " (۵۰)

قرن ثالث:- " (۶۵) " " (۳۸) = " " (۲۷)

قرن رابع:- " (۴۰) " " (۲۰) = " " (۲۰)

قوت رضا اور قوت مزاحمت جب برابر ہو جاتی ہیں تو کسی جماعت کے لیے اقتدار کا قائم رکھنا ناممکن ہو جاتا ہے۔

اوپر نظام انتفاع کی جو سادہ اور شکل بیان ہوئی ہے وہ اس صورت میں نمودار ہوتی ہے جبکہ ایک جماعت اپنی دعوت کے

مخاطبین ہی کے حلقہ میں ایک طرف "خدمت" کا طریقہ کار اختیار کرے اور دوسری طرف انتفاع کا۔ اس کی مثال دیکھنے کو سرمایہ دار ممالک کے نظاموں پر نظر ڈالیے۔ انگلستان، امریکہ، فرانس وغیرہ کی برسرِ اقتدار اجتماعی ہستیاں اپنی اپنی جغرافیائی قوموں کو بحیثیت مجموعی دعوت کا مخاطب بنانے پر مجبور ہیں مگر اپنے جانبدارانہ رجحانات کے ماتحت اپنی پوری قوم کے مفاد کی عاوانہ خدمت کی جگہ وہ اس کے سرمایہ دار عناصر کی خدمت کرتی ہیں اور ان کی خاطر محنت پیشہ عناصر کو انتفاع کے شکنجہ میں کستی ہیں۔ اب اس دو عملی کے دو ہرے اثرات یہ رونما ہوتے ہیں کہ ادھر سرمایہ دار عنصر اپنی نمائندہ مقتدر جماعت کی پشت پناہی کرتے ہیں اور ادھر محنت پیشہ عناصر اس کے خلاف زور کرتے ہیں۔ قانونِ نظرت کے ماتحت تدریجاً ان عاوانہ اقتداروں کی پشت پناہی کرنے والی طاقتیں کمزور ہو رہی ہیں اور ان کی مزاحمت کرنے والے عناصر قوت پکڑ رہے ہیں اور اس تغیر کا انجام ایک دن یہ ہوگا کہ جو قوی ہیں وہ کمزور ہو جائیں گے اور جو مظلوم ہیں ابھر کر اوپر آجائیں گے۔

نظامِ انتفاع جب اپنے مخصوص مخاطبین کے حلقے سے باہر کام کرنا چاہتا ہے تو پھر وہ صرف یہ دیکھتا ہے کہ کہاں کس ملک یا قوم میں ایسا اقتدار پایا جاتا ہے جو اخلاقی یا مادی وجوہ سے ضعیف، اقل ہو یا جو۔ جب کوئی ایسا شکار زور پر آتا ہے تو کوئی انتفاع پیشہ قوی ہیئت "ساحری" کا دام بچھاتی ہے اور اس کے ساتھ "قاہری" کے اسلحہ تیز کرتی ہے۔ آخر بد قسمت قومیں بے بس ہو کے رہ جاتی ہیں۔ اسی صورت حال پر اقبال نے لکھا تھا:-

"غضب ہے نوعِ انسانِ نوبعِ انساں کی شکاری ہو"

گریباں بھی مظلوموں کی طرف سے مزاحمت ہونے لگتی ہے۔ اس وقت تک کہ سیاسی ظلم کا خاتمہ ہو جائے۔ اور اس میں جو دیر لگتی ہے وہ قانونِ تدریج ہی کے ماتحت لگتی ہے۔

اس امر کا خیال رہے کہ نظامِ انتفاع کے ماتحت جس عنصر کی خدمت ہوتی ہے وہ بھی دراصل سامتوں اور لذتوں کے حصول کے باوجود "اطمینانِ آمیز مسرت" سے محروم رہتا ہے کیونکہ نظامِ انتفاع کے ماتحت ایک قوم کے طبقات میں یا مختلف اقوام میں جو مزاحمت و کشمکش جاری رہتی ہے وہ اطمینانِ آمیز مسرت کی دشمن ہے۔ اور پھر آخری انجام تو ہمیشہ انکس و کھا دکھا کر انہیں غور و زور رکھتا ہے۔ یعنی جنگ یا انقلاب! جس کا عمل یہ ہے کہ بچے والوں کو اوپر اور اوپر والوں کو نیچے کر دے!

"رضا" و "مزاحمت" کی "آویزش" یہ تپ ہے کہ نظامِ انتفاع کے ماتحت جو غالب فریق نفع میں رہتا ہے اس کے خلاف گھاٹے میں رہنے والے مظلوم عناصر زور کرتے ہیں مگر اس کے ساتھ ہی ہمارا یہ دعویٰ کہ مظلوم عناصر آخر کار اوپر آجائے ہیں، غور طلب کیا تعجب کا مقام نہیں ہے کہ غالب فریق جو سیاسی اقتدار کی پشت پناہی حاصل کیے ہوئے ہوتا ہے وہ ان نئے گردہوں سے شکست کھا جائے جنہیں نہ اس کی سی علمی برتری حاصل ہے۔ نہ اس کی سی مالی قوت میسر ہے، نہ اس کی سی مضبوط تسلیم کرنے کا ڈھنگ آتا ہے، نہ اس کی سی سیاسی فوجیت قسمت میں ہوتی ہے۔ لیکن دراصل یہ تعجب کا مقام نہیں ہے، یہ تعجب کا مقام اس لیے بن گیا ہے کہ ہم نے اس غلط فہمی کو حقیقت کا درجہ دے کر حالات کا مطالعہ کیا ہے کہ قوت صرف مادی، سیاسی اور عقلی وسائل کا نام ہے اور اخلاق نہ کوئی قوت ہے، نہ اسے ارتقاء سے حیات میں کوئی دخل ہے۔

در اصل ظلم پر فطرتِ انسانی کبھی مطمئن نہیں ہو سکتی۔ حتیٰ کہ خود ظالم بھی جسے دوسروں کو مظلوم بنانا کھنے سے براؤں

فائدہ حاصل ہوتا ہے، اس کا ضمیر بھی نظامِ ظلم کے خلاف دینی و دنیٰ نفرت کرتا ہے اور اس کی اخلاقیات چاہے کتنی ہی صیقل ہو رہی ہو، مگر مالِ ظلم کے خلاف زور کرتی ہے۔ اب جب نظامِ انتفاع کے حامیوں اور اس کے دشمنوں میں تصادم ہوتا ہے تو اول الذکر گروہ کے پاس مادی قوت تو ہوتی ہے مگر اخلاقی قوت صفر ہوتی ہے دوسری طرف آخر الذکر گروہ کے پاس مادی قوت نہیں ہوتی مگر اخلاقی قوت ہوتی ہے۔ اذیت اور اخلاقیات کے اس تضاد میں ظالم طبقہ کے بیدار ضمیر افراد کے دل خود بخود ٹوٹ ٹوٹ کر مغلوبوں کے ساتھ ہونے لگتے ہیں اور وہ اخلاقیات کے ہر لمحہ کے بدلے اپنے مقامِ کبریائی سے کچھ نہ کچھ پسپا جاتے ہیں۔ اس طرح تاریخ میں تو دنیا کا عظیم الشان سیاسی تحریک رونما ہوتے ہیں۔

اذیت اور اخلاقیات کے تصادم کی تاریخ کا کوئی ماحول بھی کھول کر دیکھ لو، اخلاقیات کو اپنے مقام پر اٹل پاؤں لگے چاہے اس کے حامیوں پر کتنے ہی ظلم توڑے جائیں، مگر دوسری طرف اخلاقیات کے مقابلے میں مادی قوت کے علمبرداروں کو ہمیشہ اپنی جگہ سے سرکنا ہوا دیکھو گے، چاہے اس کا اقتدار مظلوموں پر کتنی ہی قابض گرفت کیوں نہ رکھتا ہو۔

حضرت عیسیٰ اور کبرائے یہود، حضرت موسیٰ اور اقدار فرعون، محمد صلی اللہ علیہ وسلم اور قریش، سیدنا حسین اور یزید، خلیفہ منصور اور علماء حق، ان میں سے کسی کے تصادم کی داستان پڑھ جائے، ظلم اور باپ حق کی جان لے سکا ہے مگر انھیں ان کے موقف سے سرکنا نہیں سکا، بلکہ انسانی غم کی ندیاں بہانے کی قدرت رکھنے کے باوجود آخر کار خائب و خاسر ہو کے رہا۔ نیتے اور بے وسیلہ لوگ محض اخلاقیات کے زور سے اوپر ابھرائے ہیں اور زور و جبر اور تخت و تاج اور افواج و عساکر رکھنے والے اکابر زمانہ کے پاؤں کے نیچے سل گئے ہیں۔

یہ تو پرانی کہانیاں ہیں، نئی داستانیں جو آپ کے سامنے کھلی گئیں اور لکھی جا رہی ہیں، یہ سب اخلاقیات اور حق و عدل کی قوت کا راز کھولنے والی ہیں۔ کیا یہ صحیح نہیں ہے کہ مصر اور برطانیہ کی سیاسی کشمکش میں کمزور مصر کا میاب رہا ہے اور قوی برطانیہ اپنے مقامِ اقتدار سے پسپا ہوا ہے؟ کیا یہ حق نہیں ہے کہ زار روس کی خدائی کا گلا اس بے بس رمایانے کھوٹ دیا جس کی بے بسی کو انتہا تک پہنچانے کے لیے ساہوکاریا کی جہنم کی ساری عتقوتیں اس پر حملہ آور ہو گئیں، چھانیوں کے پھندے اس کی گردنوں میں جما کی ہو گئے، زندانوں نے اسے نگلنا شروع کر دیا، زنجیروں کے اثر دباؤں نے اس کی ٹانگوں پہلنے میں پورے کمالات دکھائے مگر پھر بھی یہی بے بس رعایا غالب رہی۔

پھر جہاں اس نوعیت کا تصادم ابھی تک جاری ہے وہاں بھی آپ ہی صورتِ حالات دیکھیں گے۔ کیا یہ درست نہیں کہ فلسطین کو مغربی قاہرہ اس کی جگہ سے ایک انچ بھی نہیں سرکاسکی بلکہ خود اس قاہرہ کے لیے راتوں کی نیند اور دنوں کا صیغہ حرام ہو گیا ہے؟ کیا یہ حق نہیں کہ ہندوستان کے مطالبہ آزادی و استقلال کی موت اور قید اور بند و قید اور سنگین اور بھوک اور قریاں و دباؤ میں ناکام رہی ہیں، بلکہ ان کمزور ہندوستانیوں کو برسرِ حق ہونے کی وجہ سے صاحبِ اقتدار برعنائیہ ہر آویزش کے بعد ان کے حق کی کچھ نہ کچھ قسط ادا کرنے پر مجبور ہوا ہے؟

انسانی دنیا کا سراسر اذیت پر انحصار اور اخلاقیات سے قطعی خالی ہو جانا ناممکن تصور ہے اس کی روحانی توجیہ قریہ ہے کہ اخلاقیات انسانی فطرت کے اٹل مطلبات کا نتیجہ ہے مگر اس کی مادی توجیہ بھی کی جاسکتی ہے اور وہ یہ ہے کہ دنیا میں اقتدار

ایک ہی ایک نہ ہے نہیں، متعدد اقتدار بہ یک وقت موجود ہیں۔ اس وجہ سے کسی اقتدار کا معاملہ اپنے حکموں اور مفروضوں ہی سے نہیں ہے بلکہ اپنے برابر کے اور اپنے سے قوی تر اقتداروں سے بھی ہے اور ان اقتداروں سے معاملہ کرتے ہوئے وہ خود مجبور ہوتا ہے کہ اخلاقیات ہی کے نام پر حریفوں کو اپیل کرے، حتیٰ کہ جنگ اور معاشی تصادم جیسے غیر اخلاقی سمجھے جانے والے مسائل میں بھی اسے اخلاقیات کا دامن قطعی طور پر چھوڑ دینے کی ہمت نہیں پڑتی۔ اب ایک اقتدار جس حق اور جس عدل کا نام لے کر اپنے ہمسر حریفوں سے امور قمار کو طے کرتا ہے، جب اس کے محکمہ مظلوم اسی حق اور اسی عدل کا نام لے کر اس سے اپنے مطالبات منوانا چاہتے ہیں تو وہ اس سے کامل رد گردانی نہیں کر سکتا، کیونکہ اس رد گردانی سے حق اور عدل کی قیمت کو وہ جتنا گراے گا، اتنا ہی اپنا نقصان کرے گا۔ جس کے کو وہ دوسروں کے سامنے پیش کر کے زیادہ سے زیادہ مطالبات حاصل کرنا چاہتا ہے۔ اگر اسی سکہ کو قبول کر کے وہ خود مطالبات حق و عدل کو ادنیٰ درجہ میں بھی پورا کرنے سے انکار کر دے تو آخر وہ کس میں اور کس امید پر اسی سکہ کو لے کر مارکیٹ میں لے گا؟ اخلاقیات کے سکروں کی جو قدر خود اس کی اپنی منہدی میں قرار پائے گی، بیرونی منڈیاں اس کی مناسبت سے اس کی قیمت متعین کریں گی۔ چنانچہ آپ نے دیکھا کہ حالیہ جنگ عالمگیر میں جو بڑی بڑی سلطنتیں اس دعویٰ کے ساتھ میدان میں اتریں کہ ہم حکموں کو حق آزادی دوانے کے لیے اور جمہوریت و مساوات قائم کرنے کے لیے لڑائی لڑتی ہیں، پس دنیا کو ہماری امداد کے لیے پورے ذرمین صرف کر دینے چاہئیں، کیا ان سلطنتوں سے ان کے ایک ایک مخالف ایک ایک معاون نے یہ سوال پیش نہیں کیا کہ تم جو فلاں ملک کو غلام بنائے ہوئے ہو اور تم جو فلاں قوم کا خون چوس رہے ہو، تم پر کیسے بھروسہ کیا جاسکتا ہے کہ تم آزادی اور مساوات اور جمہوریت کے نفاذ کے لیے تیار اٹھا رہے ہو؟ اور کیا یہ واقعہ نہیں کہ ان طاقتوں کو اپنے حکموں کے مقابلہ میں نرم ہونا پڑا؟

نظامِ ظلم و انتفاع کے ماتحت تریکا ارباب اقتدار کی رضا میں ضعف اور مظلوموں کی فراحت میں شدت پیدا ہونے کی بھی مادی توجیہ ہو سکتی ہے اور وہ یہ کہ جب کسی سوسائٹی کا مجموعی نظم ظالمانہ ہوتا ہے تو پھر اس کے اندر ایک ایک گوشے میں ظلم ہی کو فروغ ملنے لگتا ہے۔ دوسرے لفظوں میں جب انتفاع کو کار خیر مان لیا گیا ہو تو یہ ممکن نہیں کہ اس کا ایک خاص دائرہ متعین رہے۔ یہ دائرہ لازماً پھیلے گا۔ مثلاً کسی مقتدر سرمایہ دار عنصر سے یہ توقع نہیں کی جاسکتی کہ وہ ملک کے محنت پیشہ عنصر کی ایک مقررہ تعداد کا خون نچوڑتا رہے، بلکہ اس کی کوشش یہ رہتی ہے کہ اس ریورٹ میں خوب ترقی ہو اور تے تے موٹے تازے جانور اس میں بھرتی ہوتے رہیں۔ چنانچہ بڑے سرمایہ دار چھوٹے سرمایہ داروں کو رفتہ رفتہ اس ریورٹ میں شامل کرتے جاتے ہیں تا آنکہ ایک بالکل قلیل عنصر ظالموں کا رہ جاتا ہے اور مظلوموں کی تعداد بڑھ جاتی ہے۔ ظلم کے اسی مسلسل کو معاشیات میں "تمرکز زر" کی اصطلاح سے موسوم کیا جاتا ہے۔ یہ اصول صرف معاشیات ہی میں نہیں، ہر دائرہ میں پلتا ہے۔ فرض کیجیے کہ آدم خودی کو جائز قرار دے دیا جائے اور انسان انسانی گوشت کو غذا میں شامل کر لے اور قانون کی طرف سے عام اجازت ہو کہ آدمی کا شکار کیا جاسکتا ہے۔ اب جن جن لوگوں کو اچھی اچھی رائفلس حاصل ہیں وہ نہتوں کو بھون بھون کر کھاتے پھریں گے، اگر بات نہتوں تک محدود نہیں رہ سکتی،

آخر کار خود ان رائفکوں والوں میں آدم شکاری کا مرکز شروع ہو گا، اچھی رائفل والا نشانہ کا ماہر، دنی رائفل والے اور نشانہ میں کمزور رہنے والے حریف کو بھون بھون کر کھا دے گا۔ آخر کار سب کا صفایا ہو جائیگا۔ بالکل اسی طرح پر دنیا کی سیاست چلتی ہے۔ پوری دنیا کی کمزور اقوام کے مقابلہ میں مقتدر اقوام کا ایک گروہ ہے جو ایک دوسرے کی، سبکی پاسداری اور باہمی معاہدات وغیرہ کی وجہ سے ایک ہی تھیلی کے چٹے بنے ہوئی ہیں۔ مگر خود ان کے درمیان بھی عنفوت و قوت کی سرک آرائی برسر کار ہے، چنانچہ ان میں سے بعض اقوام سربراہ کاری کرتی ہیں، جیسے آجکل "تین بڑوں" کی بڑائی کے مظاہرے ہو رہے ہیں، مگر خود ان سربراہ کاروں میں بھی دینی اور پیش موجود ہے۔ اس آویزش میں جس ایک قوم کا پلڑا بھاری قرار دیا جائے اسے اگر گہری نظر سے دیکھیے تو اس کے اندرونی طبقات میں وہی تضاد موجود ہے، پھر ان طبقات کے اندر بھی مختلف پارٹیوں میں رس کشی ہوتی ہے، اور پارٹیوں کا تجزیہ کیجیے تو معلوم ہو گا کہ فرد فرد میں بھی وہی مسابقت ہے اور ہر ایک ہی چاہتا ہے کہ دوسروں کو بیچ کھائے۔

پس نظام انتفاع کے اندر خود ظالم عنصر کی مختلف پارٹیوں میں اور ان پارٹیوں کے افراد کے درمیان بھی یہی مسابقت جاری رہتی ہے کہ اوپر ہم ہی ہم یوں، باقی سب نیچے ہو کے رہیں اور اس عمل کا اثر یہ ہوتا ہے کہ ظالم عنصر کے سکڑتے جانے سے نظام انتفاع کو جدھر سے معاونت حاصل تھی اوہر کمزوری پیدا ہونے لگتی ہے اور مظلوموں کی تعداد میں اضافہ ہونے سے مزاحمت میں شدت آنے لگتی ہے اور اس کے نتیجہ میں کوئی انقلابی تحریک کامیاب ہو نکلتی ہے۔

کیا آپ کے دل میں یہ سوال پیدا نہیں ہوتا کہ مظلوم جب نظام انتفاع کے خلاف چیخ پکار کر کے اخلاقی دباؤ پیدا کر لیتے ہیں تو آخر ظالم عناصر بھی کیوں نہیں برسر عام چیخے کہ دیکھو یہ لوگ ہمیں راجتوں اور آسائشوں سے محروم کرنا چاہتے ہیں، اور کیوں اس شور پر انھیں اخلاقی زور نہیں حاصل ہو جاتا؟ اگر ہندوستانی چلا سکتے ہیں کہ انگریز ہمیں لوٹ کر کھا گئے تو انگریز کیوں نہیں چلائے کہ دیکھو ہندوستانی ہمارا اقتدار ختم کر کے ہیں ان فائدوں سے محروم کر رہے ہیں جو ان کی غلامی سے ہمیں حاصل ہو رہا ہے؟ ہمارے کارخانے تباہ ہو جائیں گے، ہمارے بہت سے لوگوں کی تنخواہیں اور پنشنیں بند ہو جائیں گی، ہماری تجارت کے لئے مزدیاں نہ رہیں گی وغیرہ؟ مزدور اگر یہ فریاد کر کے اخلاقی زور پیدا کر لیتا ہے کہ سرمایہ دار میرا مال مار رہا ہے تو سرمایہ دار کیوں نہیں انسانیت سے اپیل کرتا کہ دیکھو مزدور مجھے اپنا خون نہیں چوسنے دیتے، اس کا نتیجہ یہ ہو گا کہ میری قوم اتنی چھٹی نہ رہ سکے گی؟ کالی چڑی والا حسنی اگر گوروں کے مظالم بیان کر کے ہمدردیاں حاصل کر سکتا ہے تو گوروں کیوں انسانی جذبات کو اپیل کر کے ہمدردیاں نہیں حاصل کر سکتے کہ دیکھو یہ کالی نسل ہماری پروری کر کے ہمارا رتبہ گھٹا رہی ہے؟ اسی سوال کے حل سے تو وہ عظیم انسان راز کھلتا ہے جس سے مغربے چشم پوشی کرتی ہے۔

در اصل قوت کے استعمال سے انتفاع کرنے اور دوسروں کو اگر خود کو اوپر اٹھانے کے خلاف انسانیت کی مزاحمت بالکل ایک ایسے قانون کے مطابق ہے جو طبیعی قوانین کی طرح اجتماعیات میں نافذ ہے، بلکہ غلط نہ ہو گا اگر اسے "اجتماعی طبیعی قانون" کہا جائے۔ نظام انتفاع انسانی کی جس اخلاقی کوکبی اپیل نہیں کر سکتا بلکہ وہ فطرت انسانی کے خلاف

چلنے کی وجہ سے مجبور ہوتا ہے کہ انسانی اخلاقیات کو دبانے کے لیے مادی قوت کو استعمال کرے۔ آپ دیکھتے ہیں کہ پانی کو نشیب کی طرف بہنے کے لیے کسی خارجی قوت کی ضرورت نہیں ہے کیونکہ اس کی یہ حرکت عین طبیعی قانون کے ماتحت ہے مگر آپ اگر اسے اس قانون کے خلاف بلندی کی طرف لے جانا چاہیں تو آپ مجبور ہوں گے کہ کوئی خارجی قوت اس پر صرف کریں۔ مثلاً کنویں سے پانی کھینچنا ہے تو ریمٹ یا پمپ یا کوئی اور آلہ یا مشین استعمال کی جائے گی اور اس پر قوت صرف ہوگی۔ جسمانی قوت ہر باتیل کی قوت، بجلی کی قوت ہر باریقی قوت! صرف قوت کے بغیر پانی کو ایک مصنوعی راستہ پر چلانا ممکن نہیں ہے۔

اجتماعیات میں بھی یہی اصول کام کرتا ہے۔ نظام اجتماعی اگر انسانی سوسائٹی کو انسانی فطرت پر برقرار رکھے گا اور اسی کے تقاضے سے نظام حق و عدل کو کارفرما کرے گا تو اس کی مزاحمت نہیں ہوگی اور اس وجہ سے مزاحمت کا اثر روکنے کے لیے اسے فضول قوت صرف کرنے کی ضرورت پیش نہ آئے گی لیکن جب وہ خلاف قوانین فطرت حرکت کرے گا تو قوت صرف کیے بغیر کوئی چارہ نہ ہوگا۔ آپ موجودہ سوسائٹیوں پر اگر غور کریں تو آپ کو معلوم ہو گا کہ انسانی فطرت کی متعین راد حق و عدل سے اقتداروں کے بسٹ جانے کا ایک لازمی نتیجہ ہے کہ شہر انسانی قوت ضائع ہوتی ہے۔ مزدور اور سرمایہ دار کا تصادم ہر یا کالی اور سفید لوگوں کی کشمکش، عورتوں اور مردوں کی آویزش ہر یا والدین اور اولادوں کی دس کشی، طبقاتوں طبقاتوں کی فساد انگیزیوں ہوں یا قوموں قوموں کی کشمکش۔ ان سارے دنگلوں پر بے حساب اجتماعی قوت ضائع ہوتی ہے۔ معاشرت میں ظلم کی کارفرمائی ہو تو خاندانی قوت کا ضیاع ناگزیر ہے، فیوکنہاں باپ اور اولاد، بیویاں اور شوہر، ایک دوسرے کے سکون کو تہہ پہلا کرنے کے لیے زور کرتے رہیں گے۔ معیشت میں اگر ظلم گھس جائے تو سرمایہ اور محنت دونوں کا بہت بڑا حصہ باہمی آویزش کی وجہ سے ضائع جاتا ہے سیاست میں اگر فساد کا دخل ہو تو جماعتوں اور پارٹیوں اور لیڈروں اور مخالفین اور مفکرین کی آویزش میں طاقت کی بہت بڑی مقدار اننگال جاتی ہے۔ عام معاملات میں اگر حق و عدل کی نفی ہونے لگتی ہے تو افراد کی کھینچ تانی میں بہت سی انفرادی قابلیتیں دم توڑ دیتی ہیں۔ اگر آپ کے پاس وسیع ذرائع ہوں اور باریک بینی سے آپ دنیا بھر کی فوجی، عدالتی، کتبسی، علمی ہر ایک معاشرتی، معاشرتی، اور انفرادی قوتوں کے ضیاع کا کامل اندازہ لگا سکیں تو آپ دیکھیں گے کہ انسانی مساعی کا ننانوے فیصد کا حصہ محض ظلم و فساد کے خلاف جو مزاحمت ہوتی ہے اسے روکنے میں ضائع جاتا ہے۔

اب ذرا گذشتہ سطور کا خلاصہ پیش نظر رکھ لیجیے تاکہ آپ بہ سہولت کسی نتیجہ پر پہنچ سکیں۔

۱۔ کوئی نظام اجتماعی انسانی رضا کے بغیر نہیں چل سکتا۔

۲۔ نظام خدمت کو انسانی رضا حاصل ہوتی ہے۔

۳۔ نظام انتفاع جس عنصر کی خدمت کرتا ہے، اس کی رضا اسے حاصل ہو جاتی ہے۔ مگر جس عنصر پر ظلم ہوتا ہے وہ اس کی مزاحمت کرتا ہے۔

۴۔ نظام انتفاع کی تائید میں اگر باپ ظلم کا زور مادی قوت رکھنے کے باوجود تدریجاً کم ہوتا جاتا ہے اور دوسری طرف مظلوموں کی مزاحمت کا زور مادی قوت سے محروم ہونے کے باوجود تدریجاً بڑھتا جاتا ہے اور نظام انتفاع کا خاتمہ ہو جاتا ہے۔

۱۔ نظام انتفاع (ظلم) کو سوائی میں بحال رکھنے کے لیے بہت سی انسانی قوت راگیا جاتی ہے۔
ان نکات پر غور کرنے کے بعد ہر سلیم الفطرت آدمی لازماً اسی نتیجہ پر پہنچتا ہے کہ نظام انتفاع (ظلم و باطل)
انسانی فطرت کے ساتھ کوئی مطابقت نہیں رکھتا اور برعکس اس کے نظام خدمت (حق و عدل) انسانی فطرت و طبیعت
سے موافقت رکھنے کی وجہ سے پوری کامیابی سے پردان چڑھ سکتا ہے اور اسی کے اختیار کرنے سے جماعتوں میں انقیست
نمودار ہوتی ہے۔

مگر نہیں، ابھی ہیں اس دعویٰ کے دلائل کو قوی تر کرنا ہے اور اجتماعیات میں فطرت کے جو طبیعی اخلاقی اصول و بطور عمل
ہیں ان کی توضاحت کی ضرورت ہے۔
(باقی آئندہ)

ہماری زیر طبع کتب

رسالہ دینیات مسئلہ جبر و قدر دین حق مذہب کا انقلابی تصور

مسئلہ قومیت تنقیحات رواد جماعت اسلامی صدر

جماعت اسلامی کے کل ہند اجتماع منعقدہ دارالاسلام

(۱۹۴۵ء)

کی رواد چھپ کر مکتبہ میں آچکی ہے

قیمت عمر

مکتبہ جماعت اسلامی، دارالاسلام

جمال پور، پٹان کوٹ